

ಭಾಗೆವಂತ್ ಕುಟ್ಮಾಚಿ ಪರಬ್

31, ದಶೆಂಬರ್ 2023

ಮೊಗಾಚ್ಯಾಂನೊ, ಆಜ್ ಆಮಿ ಏಕ್ ಕುಟಮ್ ಜಾವ್ನ್ ಭಾಗೆವಂತ್ ಕುಟ್ಮಾಚಿ ಪರಬ್ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ಭಾಗೆವಂತ್ ಕುಟಮ್ ಆಮ್ಕಾಂ ಆದರ್ಶ್ ಆನಿ ಪ್ರೇರಣ್ ಮ್ಹಳ್ಳಿ ಸಂದೇಶ್ ದಿತಾ. ಕುಟಮ್ ಪವಿತ್ರ ಸಭೆಚೆಂ ಮುಳಾವೆಂ ಮಿಸಾಂವ್ ತಾಣೆಂ ಮ್ಹಳ್ಳೆಂ ಸಮ್ಜುಂಕ್ ಆನಿ ಕುಟ್ಮಾಚೆಂ ಮಿಸಾಂವ್ ನವ್ಯಾ ಸ್ಪಿರಿತಾನ್ ಮುಂದರುನ್ ವ್ಹರುಂಕ್ ಭಾಗೆವಂತ್ ಕುಟ್ಮಾಚಿ ಸಸಾಯ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗುನ್ ಘೆವ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಉತ್ಪತ್ತಿ 15:1-6; 21:1-3

ಅಂತರ್‌ಗೀತ್ : ಕೀರ್ತನ್ 104

ದುಸ್ರೆಂ ವಾಚಪ್ : ಹೆಬ್ರೆ 11:8, 11-12, 17-19

ಸುವಾರ್ತಾ : ಲೂಕ್ 2:22-40

ಮಿಸಾಚಿಂ ಗಿತಾಂ

ಪ್ರವೇಶ್ : A 41

ಭೆಟೊವ್ಣಿ : C 31

ಕುಮ್ಗಾರ್ : H Section

ನಿರ್ಗಮನ್ : H Section

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಚ್ಯಾಂನೊ, ದೇವ್ ಆಮ್ಚಿಂ ಕುಟ್ಮಾಂ ಸಾಂಬಾಳ್ತಾ. ತ್ಯಾ ಬಾಪಾ  
ಲಾಗಿಂ ಆಮ್ಚ್ಯಾ ಕುಟ್ಮಾಚ್ಯೊ ಗರ್ಜೊ ಸಮರ್ಪುಂಯಾ.

1. ಮೊಗಾಳಾ ಬಾಪಾ, ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ ಕುಟ್ಮಾ ಜಿವಿತಾಕ್ ಭಾವಾರ್ಥ್ಯಾಂಚಿಂ  
ಮಾರ್ಗದರ್ಶನ್ ಸದಾಂಚ್ ದಿವ್ನ್ ಆಮ್ಚಿಂ ಕುಟ್ಮಾಂ ಭಾಗೆವಂತ್ ಕುಟ್ಮಾಂ  
ಜಾವ್ನ್ ವಾಡುಂಕ್ ಪ್ರೇರಣ್ ದಿಶೆಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಆನಿ ಸಮಾಜೆಚ್ಯಾ ಫುಡಾರ್ಯಾಂನಿ ಸಮೆಸ್ತ್ ಕುಟ್ಮಾಂಕ್ ಶಾಂತಿ  
ಸಮಾಧಾನಾಚ್ಯೆ ವಾಟೆನ್ ಚಲೊಂವ್ಕ್ ಆನಿ ತಾಂಚ್ಯಾ ಗರ್ಜಾಂಕ್ ಸ್ಪಂದನ್  
ಕರುಂಕ್ ಕುರ್ಪಾ ದಿ ಮ್ಹಣುನ್ ಮಾಗ್ತಾಂವ್.

3. ಕುಟ್ಮಾ-ಕುಟ್ಮಾ ಮಧ್ಲೊ ಸಂಬಂಧ್ ನಿತಳ್, ಪ್ರಾಮಾಣಿಕ್ ಆನಿ ಮೊಗಾಚ್ಯೆ  
ಸೆವೆಂತ್ ಭರುಂದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ಕುಟ್ಮಾಂತ್ ಮೊಗಾನ್ ಆನಿ ಭಗ್ನಣ್ಯಾಚ್ಯಾ ಸ್ಪಿರಿತಾನ್  
ಜಿಯೆವ್ನ್ ತುಕಾ ಸಾಕ್ಸ್ ದಿಂವ್ಚಿಂ ಹಾತೆರಾಂ ಜಾವ್ನ್ ಜಿಯೆಂವ್ಕ್ ಫಾವೊ ಕರ್  
ಮ್ಹಣ್ ಮಾಗ್ತಾಂವ್.

5. ಸಮೆಸ್ತ್ ಪಿಡೆಸ್ತಾಂಕ್ ಬರಿ ಭಲಾಯ್ಕಿ ತುಂ ಲಾಬಯ್. ತಾಂಚೆ ಕಷ್ಟ್ ಸೊಸುಂಕ್  
ಬಳ್ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಿ ಸಮೆಸ್ತಾಂನಿ  
ಭಾಗೆವಂತ್ ಕುಟ್ಮಾಚಿ ದೇಖ್ ಘೆವ್ನ್ ದೇವ್‌ಭಿರಾಂತಿಚಿಂ ಕುಟ್ಮಾಂ ಬಾಂದುನ್  
ಹಾಡುಂಕ್ ಆಮ್ಕಾಂ ತುಜಿ ಮಜತ್ ಲಾಬಯ್ ಮ್ಹಣ್ ಮಾಗ್ತಾಂವ್.

ಅಂತರ್ ಗೀತ್

ಕೀ. 127:1-2, 3, 4-5

ಶ್ಲೋಕ್: ಸೊಮಿಯಾಕ್ ಭಿಯೆತಾತ್ ಆನಿ

ಕೀ. 127:1

ತಾಚ್ಯೆ ವಾಟೆನ್ ಚಲ್ತಾತ್ ತಿಂ ಸುಭಾಗಿ!

1. ಸೊಮಿಯಾಕ್ ಭಿಯೆತಾತ್ ಆನಿ ತಾಚ್ಯೆ ವಾಟೆನ್ ಚಲ್ತಾತ್ ತಿಂ ಸುಭಾಗಿ!  
ತುಜ್ಯಾ ಹಾತಾಂಚ್ಯಾ ಕಷ್ಟಾಂಚೆಂ ತುಕಾ ಖಾಂವ್ಕ್ ಮೆಳ್ತಲೆಂ,  
ತುಂ ಸುಖೆಸ್ತ್ ಆನಿ ತುಜೆಂ ಸಗ್ಳೆಂ ನಂದನ್ ಜಾತಲೆಂ.
2. ತುಜ್ಯಾ ಘರಾಚ್ಯಾ ಭಿತರ್ಲ್ಯಾ ಕುಡಾಂತ್ ತುಜಿ ಪತಿಣ್ ಫಳದಾಯೆಕ್ ದಾಕ್ವಾಲಿಬರಿ ಆಸ್ತಲಿ,  
ತುಜಿಂ ಭುರ್ಗಿಂ ತುಜ್ಯಾ ಮೆಜಾ ಭೊಂವ್ತಿಂ ಜೈತುನಾಚ್ಯಾ ಕೊಂಬ್ರ್ಯಾಂ ಸಾರ್ಕಿಂ ವಸ್ತಲಿಂ.
3. ಸರ್ವೆಸ್ಪರಾಚಿ ಭೈಂ-ಭಿರಾಂತ್ ಆಸ್ಲಲ್ಯಾಕ್ ಅಸಲೆಂ ಭಾಗ್ ಫಾವೊ ಜಾತಲೆಂ.  
ಸಿಯೊನಾಂತ್ಲೊ ಸರ್ವೆಸ್ಪರ್ ತುಜೆರ್ ಆಶೀರ್ವಾದ್ ಘಾಲುಂ!  
ಸಗ್ಳ್ಯಾ ತುಜ್ಯಾ ಜಿವಿತಾಂತ್ ಜೆರುಜಲೆಮಾಚೆಂ ಸುಭಾಮ್‌ಪಣ್  
ಪಳೆಂವ್ಕ್ ತುಕಾ ಫಾವೊ ಜಾಂವ್!

ವ ದುಸ್ರ್ಯಾ ವರ್ಸಾಕ್ ಜಾಯ್ ಜಾಲ್ಯಾರ್

ಪಯ್ಲೆಂ ವಾಚಪ್

ಜೊ ತುಜ್ಯಾ ರಗ್ತಾ-ಮಾಸಾಚೊ ಜಲ್ಮತಲೊ ತೊ ತುಜೊ ದಾಯ್ಜಿ ಜಾತಲೊ

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ಉತ್ಪ. 15:1-6, 21:1-3

ಸರ್ವೆಸ್ಪರಾಚೆಂ ಉತರ್ ಅಬ್ರಾಮಾಕ್ ಎಕಾ ದರ್ಶನಾಂತ್ ಆಯ್ಕುಂಕ್ ಮೆಳ್ಳೆಂ:  
“ಭಿಯೆನಾಕಾ, ಅಬ್ರಾಮಾ, ಹಾಂವ್ ತುಜಿ ಥಾಲ್; ಹಾಂವ್ ತುಕಾ ವ್ಹಡ್ ಎಕ್ ಇನಾಮ್  
ದಿತಲೊಂ.” ಅಬ್ರಾಮಾನ್ ಜಾಪ್ ದಿಲಿ: “ದೆವಾ, ಮ್ಹಜ್ಯಾ ಸರ್ವೆಸ್ಪರಾ, ತುಂ ಮ್ಹಾಕಾ  
ಕಿತೆಂ ದಿಂವ್ಕ್ ಸೊದ್ತಾಯ್? ಭುರ್ಗಿಂಬಾಳಾಂ ಮ್ಹಾಕಾ ನಾಂತ್ ಆನಿ ದಮಸ್ಕಾಚೊ  
ಎಲಿಯೆಜರ್ ಮ್ಹಜೊ ದಾಯ್ಜಿ ಜಾತಲೊ.” ಆನಿ ಅಬ್ರಾಮಾನ್ ಮ್ಹಳೆಂ: “ಪಳೆ, ತುವೆಂ  
ಮ್ಹಾಕಾ ಸಂತತ್ ದಿಂವ್ಕ್ ನಾಂಯ್; ಮ್ಹಜೊ ಏಕ್ ಘರ್‌ಚಾಕರ್ ಮ್ಹಜೊ ದಾಯ್ಜಿ  
ಜಾತಲೊ.”

ತೆದ್ನಾ ಸರ್ವೆಸ್ಪರಾಚೆಂ ಉತರ್ ತಾಕಾ ಆಯ್ಕುಂಕ್ ಮೆಳ್ಳೆಂ: “ತೊ ತುಜೊ ದಾಯ್ಜಿ ಜಾಂವ್ಚೊ ನಾ. ಬಗರ್ ತುಜೊಚ್ ಪೂತ್ ದಾಯ್ಜಿ ಜಾತಲೊ.” ಉಪ್ರಾಂತ್ ಸರ್ವೆಸ್ಪರ್ ತಾಕಾ ಭಾಯ್ರ್ ಆಪೊವ್ನ್ ವ್ಹರುನ್ ಸಾಂಗಿಲಾಗ್ಲೊ: “ಮಳ್ಳುಕ್ ದಿಷ್ಟ್ ಲಾಯ್ ಆನಿ ತುಜ್ಯಾನ್ ತಾಂಕ್ ಜಾಲ್ಯಾರ್ ನೆಕೆತ್ರಾಂ ಮೇಜ್.” ಆನಿ ಫುಡೆಂ ಉಲೊವ್ನ್ ತಾಣೆಂ ಮ್ಹಳೆಂ: “ಹೆಚ್ ಪರಿಂ ತುಜಿ ಸಂತತ್ ಜಾತಲಿ.” ಅಬ್ರಾಮಾನ್ ಸರ್ವೆಸ್ಪರಾಕ್ ಸತ್ಮಾನ್ಲೊ ಆನಿ ಹೆಂ ತಾಚೆಂ ನಿತಿವಂತ್ಪಣ್ ಮ್ಹಣ್ ಲೆಖೊನ್ ಆಯ್ಲೆಂ.

ಆಪ್ಲೆಂ ಸಾಂಗ್ಲೆ ಪರ್ಮಾಣೆಂ ಸರ್ವೆಸ್ಪರಾನ್ ಸಾರಾಚೆರ್ ದಯಾ ದವರ್ಲಿ ಆನಿ ತಾಣೆಂ ತಿಕಾ ದಿಲ್ಲಿ ಭಾಸಾವ್ಣಿ ಪಾಳ್ಳಿ. ಸಾರಾ ಗರ್ಭೆಸ್ತ್ ಜಾಲಿ ಆನಿ ಸರ್ವೆಸ್ಪರಾನ್ ನೆಮ್ಲಲೊ ವೇಳ್ ಯೆತಾನಾ ತಿ ಪ್ರಸೂತ್ ಜಾಲಿ ಆನಿ ಅಬ್ರಹಾಮಾಕ್ ತಾಚೆ ಉತರ್ ಪ್ರಾಯೆರ್ ಎಕಾ ಚೆರ್ಕ್ಯಾ ಭುರ್ಗ್ಯಾಕ್ ತಿಣೆಂ ದಿಲೊ. ಸಾರಾ ಉದೆಶಿಂ ಆಪ್ಣಾಕ್ ಜಲ್ಮಲ್ಲ್ಯಾ ಪುತಾಕ್ ಅಬ್ರಹಾಮಾನ್ ಇಸಾಕ್ ಮ್ಹಣ್ ನಾಂವ್ ದಿಲೆಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ.. 104:1b-2, 3-4, 5-6, 8-9

ಶ್ಲೋಕ್: ಸರ್ವೆಸ್ಪರಾಚ್ ಆಮ್ಚೊ ದೇವ್,

ಕೀ. 104:7a, 8a

ತಾಕಾ ಸದಾಂಕಾಲ್ ಆಪ್ಣ್ಯಾ ಕರಾರಾಚೊ ಉಗ್ಡಾಸ್ ಆಸಾ.

1. ಸರ್ವೆಸ್ಪರಾಕ್ ವಾಖಾಣಾ, ತಾಚೆಂ ನಾಂವ್ ಹರ್ಸಿಯಾ, ಪರ್ಜಾಂ ಮಧೆಂ ತಾಚೆಂ ಕಾರ್ಯಾಂ ಪರ್ಗಟ್ ಕರಾ. ತಾಕಾ ತುಮಿ ಗಿತಾಂ ಗಾಯಾ, ತಾಚಿ ಹೊಗ್ಗಿಕ್ ಉಚಾರಾ, ತಾಚೆಂ ಸರ್ವ್ ಮಹತ್ಕಾರ್ಯಾಂ ವರ್ಣಿಯಾ.
2. ತಾಚ್ಯಾ ಪವಿತ್ರ ನಾಂವಾನ್ ಅಭಿಮಾನ್ ಭೊಗಾ, ಸರ್ವೆಸ್ಪರಾಕ್ ಸೊದ್ತಲ್ಯಾಂಚಿಂ ಕಾಳ್ಜಾಂ ಸಂತೊಸ್‌ಭರಿತ್ ಜಾಂವ್! ಸರ್ವೆಸ್ಪರಾಚೊ ಆನಿ ತಾಚೆ ಪದ್ವೆಚೊ ಆಸ್ತೊ ಘೆಯಾ, ದೀಸ್-ರಾತ್ ತಾಚೆಂ ಮುಖಿಮಳ್ ಸೊಧಿತ್ತ್ ರಾವಾ.
3. ತಾಚ್ಯಾ ಚಾಕ್ರಾ ಆಬ್ರಹಾಮಾಚ್ಯಾ ಭುರ್ಗ್ಯಾಂ-ಬಾಳಾಂನೋ, ತಾಣೆಂ ವಿಂಚುನ್ ಕಾಡ್ಲಲ್ಯಾ ಇಸ್ರಾಯೆಲಾಚ್ಯಾ ಸಂತತಿಚ್ಯಾಂನೋ, ಸರ್ವೆಸ್ಪರಾನ್ ಕೆಲ್ಲ್ಯಾ ಅಚರ್ಯಾಂ-ವಿಜ್ಞಿತಾಂಚೊ ಉಗ್ಡಾಸ್ ಕಾಡಾ, ತಾಣೆಂ ಉಚಾರ್ಲೆ ನ್ಯಾಯ್ ನಿರ್ಣಯ್ ತುಮ್ಚೆ ಮತಿಕ್ ಹಾಡಾ.

ವ ದುಸ್ರ್ಯಾ ವರ್ಸಾಕ್ ಜಾಯ್ ಜಾಲ್ಯಾರ್

ದುಸ್ರೆಂ ವಾಚಪ್

ಆಬ್ರಾಹಾಮಾಚೊ, ಇಸಾಕಾಚೊ ಆನಿ ಜಾಕೊಬಾಚೊ ಭಾವಾರ್ಥ್

ಹೆಬ್ರೆವಾಂಕ್ ಬರಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಹೆಬ್ರೆ. 11:8, 11-12, 17-19

ಭಾವಾಂ-ಭಯ್ಲಿಂನೋ,

ಭಾವಾರ್ಥ್ ವರ್ವಿಂ ತೆಂ ಆಬ್ರಾಹಾಮಾನ್ ದೆವಾಚ್ಯಾ ತಾಳ್ಯಾಕ್ ಪಾಳೊ ದಿಲೊ ಆನಿ ಆಪ್ಣಾಕ್ ದಾಯ್ಜ್ ಶೆಂ ಮೆಳ್ಳೊ ಆಸ್ಲೊ ತ್ಯಾ ಗಾಂವಾಕ್ ವಚುಂಕ್ ತೊ ಭಾಯ್ರ್ ಸರ್ಲೊ. ಆಪ್ಲೆಂ ಖಿಯಾ ವೆಚೆಂ ಮ್ಹಣ್ ತಾಕಾ ಕಳಿತ್ ನಾತ್ಲೆಂ ಜಾಲ್ಯಾರ್ಯೊ ಆಪ್ಲೊ ಸ್ವಂತ್ ಗಾಂವ್ ತಾಣೆಂ ಸೊಡ್ಲೊ.

ಭಾವಾರ್ಥ್ ವರ್ವಿಂಚ್ ಸಾರಾಕ್ ಗರ್ಭೆಸ್ತ್ ಜಾಪ್ಪಿ ಸಕತ್ ಮೆಳ್ಳಿಲ್ಲೆ. ಆವಯ್ ಜಾಪ್ಪಿ ಪ್ರಾಯ್ ತಿಕಾ ಉತರ್ಲಿಲ್ಲೆ ತರ್ಯೊ ಆಪ್ಣಾಕ್ ಭಾಸಾವ್ಣಿ ದಿಲ್ಲೊ ದೇವ್ ವಿಶ್ವಾಸಿ ಮ್ಹಣ್ ತಿಣೆಂ ಲೆಖ್ಲೆಂ. ಹ್ಯಾ ಭಾವಾರ್ಥಾಕ್ ಲಾಗುನ್ ಮರುಂಕ್ ಲಾಗಿಂ ಪಾವ್ಲ್ಯಾ ಏಕ್ ಮನ್ಶಾ ಥಾವ್ನ್ ಮೊಳ್ಳಾ ವಯ್ಲ್ಯಾ ನೆಕೆತ್ರಾಂ ಬರಿ ಆನಿ ದರ್ಯಾವೆಳೆಚೆ ರೆಂವೆ ಬರಿ ಮೆಜುಂಕ್ ಜಾಯ್ನಾ ತಿತ್ಲಿ ಸಂತತ್ ಉಬ್ಜಲಿ.

ಆಬ್ರಾಹಾಮ್, ದೆವಾನ್ ತಾಚಿ ಪರೀಕ್ಷಾ ಕೆಲ್ಲ್ಯಾ ವೆಳಾರ್, ಭಾವಾರ್ಥಾನ್ ಆಪ್ಲ್ಯಾ ಪುತಾಕ್ ಭೆಟೊಂವ್ಕ್ ಲಾಗ್ಲೊ. ಭಾಸಾವ್ಣೊ ತಾಕಾ ಲಾಭ್ಲೊ ಜಾಲ್ಯಾರ್ಯೊ, ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್ ಬಲಿ ಭೆಟೊಂವ್ಕ್ ತೊ ತಯಾರ್ ಆಸ್ಲೊ. ತ್ಯಾಚ್ ಪುತಾ ವಿಶ್ವಾಂತ್ ದೆವಾನ್ ಮ್ಹಳೆಂ: “ಇಸಾಕಾ ಮುಖಾಂತ್ರ್ ತುಜಿ ಸಂತತ್ ಹಾಂವ್ ಸ್ಥಾಪಿತ್ ಕರ್ತಲೊಂ.” ಮೆಲ್ಲ್ಯಾಂಕ್ ಜಿವಂತ್ ಉಲೊವ್ಚಿ ಪದ್ವಿ ದೆವಾಕ್ ಆಸಾ ಮ್ಹಣ್ ತಾಣೆಂ ಲೆಖ್ಲೆಂ; ದೆಕುನ್ ಮೆಲ್ಲ್ಯಾಂತ್ಲೊ ಜಿವಂತ್ ಜಾಲ್ಲೆ ಬರಿ ತೊ ತಾಕಾ ಪಾಟಿಂ ಮೆಳ್ಳೊ.

— ದೆವಾಚೆಂ ಉತರ್ ಹೆಂ.

ಹೆಬ್ರೆ. 1:1-2

ಉದ್ಗಾರ್

ಸರ್ವೆಸ್ಪರಾಕ್ ಜೈ, ಜೈ!

ಆದಿಂಮಾಗಾಂ ಪರ್ತ್ಯಾನ್ ಪರ್ತ್ಯಾನ್ ಆನಿ ಸಬಾರ್ ಥರಾಂನಿ

ಪ್ರವಾದ್ಯಾಂ ಮುಖಾಂತ್ರ್ ದೇವ್ ಆಮ್ಚ್ಯಾ ಪುರ್ವಜಾಂ ಲಾಗಿಂ ಉಲಯ್ಲೊ,

ಪುಣ್ ಹ್ಯಾ ಶೆವೊಟಿಂಚ್ಯಾ ಕಾಳಾರ್ ಆಪ್ಲ್ಯಾ ಪುತಾ ಮಾರಿಫತ್

ತೊ ಆಮ್ಚೆಂ ಲಾಗಿಂ ಉಲಯ್ಲೊ.

ಸರ್ವೆಸ್ಪರಾಕ್ ಜೈ, ಜೈ!

## ದುಸ್ರ್ಯಾ ವರ್ಸಾಕ್

### ಶುಭ್‌ವಾರ್ತಾ

ಭುರ್ಗೊ ವಾಡೊನ್ ಯೆತಾಂ ಜಾಣ್ವಾಯೆನ್ ಭರೊ

#### ✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 2:22-40

ಮೊಯ್ಲೆಚ್ಯಾ ನಿಯಮ್‌ಶಾಸ್ತ್ರಾ ಪ್ರಕಾರ್ ತಿಚ್ಯಾ ಅಶುದ್ಧಪಣಾಚೆ ದೀಸ್ ಕಾಬಾರ್ ಜಾವ್ನ್, ತಿಣೆಂ ನಿತಳ್ ಜಾವ್ನ್ ದೀಸ್ ಆಯ್ಲೊ. ದೆಕುನ್ ತಾಂಣೆಂ ಬಾಳ್ಕಾಕ್ ಜೆರುಜಲೆಮಾಕ್ ಹಾಡ್ಲೊ. “ಪ್ರಥಮ್ ಜಲ್ಮಲ್ಲೊ ಹರೈಕ್ ಚೆರ್ಕೊ ಭುರ್ಗೊ ಸರ್ವೆಸ್ಪರಾಕ್ ಸಮರ್ಪುಂಕ್ ಜಾಯ್.” ಆಶೆಂ ಸರ್ವೆಸ್ಪರಾಚ್ಯಾ ಶಾಸ್ತ್ರಾಂತ್ ಬರೊವ್ನ್ ಆಸ್ಲಲ್ಯಾ ಕಾಯ್ದ್ಯಾ ಪ್ರಕಾರ್, ತ್ಯಾ ಬಾಳ್ಕಾಕ್ ತಾಂಣೆಂ ದೆವಾಕ್ ಭೆಟೊಂವ್ಕ್ ಜಾಯ್ ಆಸ್ಲೊ. ತ್ಯಾ ಶಿವಾಯ್, ಸರ್ವೆಸ್ಪರಾಚ್ಯಾ ಶಾಸ್ತ್ರಾಂತ್‌ಚ್ ಫರ್ಮಾಯ್ಲಲ್ಯಾ ಪರ್ಮಾಣೆಂ ಏಕ್ ಜೋಡ್ ಕೊವ್ನ್, ನಾ ಜಾಲ್ಯಾರ್ ದೋನ್ ಪಾವ್ಲ್ಯಾ ಪಿಲಾಂ ತಾಂಣೆಂ ಬಲಿದಾನ್ ಭೆಟೊಂವ್ಕ್ ಜಾಯ್ ಆಸ್ಲಿಂ.

ತ್ಯಾ ವೆಳಾರ್ ಸಿಮಿಯಾಂವ್ ನಾಂವಾಚೊ ಏಕ್ ಮನಿಸ್ ಜೆರುಜಲೆಮಾಂತ್ ಜಿಯೆತಾಲೊ. ನಿತಿವಂತ್ ಆನಿ ದೇವ್‌ಭಿರಾಂತಿಚೊ ಮನಿಸ್ ತೊ; ಇಸ್ರಾಯೆಲಾಚೆ ಉದರ್ಗತೆಚಿ ತೊ ವಾಟ್ ಪಳೆವ್ನ್ ಆಸ್ಲೊ. ಆನಿ ತಾಚೆ ಥಂಯ್ ಪವಿತ್ರ್ ಆತ್ಮೊ ಆಸ್ಲೊ. ಸರ್ವೆಸ್ಪರಾಚ್ಯಾ ಕ್ರಿಸ್ತಾಕ್ ಪಳೆಲ್ಲೆ ಖಿರಿತ್ ತೊ ಮರೊನಾ ಮ್ಹಣುನ್ ಪವಿತ್ರ್ ಆತ್ಮ್ಯಾನ್ ತಾಕಾ ಕಳಿತ್ ಕೆಲ್ಲೆಂ. ಆನಿ ತ್ಯಾಚ್ ಪವಿತ್ರ್ ಆತ್ಮ್ಯಾಚ್ಯಾ ಪ್ರೇರಣಾ ಖಾಲ್ ತೊ ದೆವಾಳಾಕ್ ಆಯ್ಲೊ. ನಿಯಮ್‌ಶಾಸ್ತ್ರಾಚಿ ರೀತ್ ಪಾಳುಂಕ್ ಜೆಜು ಬಾಳ್ಕಾಕ್ ತಾಚಿಂ ಮಾಯ್‌ಬಾಪ್ ಭಿತರ್ ಹಾಡ್ನ್ ಆಯ್ಲಲ್ಯಾ ವೆಳಾರ್, ಸಿಮಿಯಾಂವ್ನ್ ತ್ಯಾ ಬಾಳ್ಕಾಕ್ ಹಾತಾಂತ್ ಘೆತ್ಲೊ ಆನಿ ದೆವಾಚಿ ಸ್ತುತಿ ಗಾವ್ನ್ ತೊ ಮ್ಹಣಲಾಗ್ಲೊ:

“ಸರ್ವೆಸ್ಪರಾ, ಆತಾಂ ಜಾಲ್ಯಾರ್

ತುಜ್ಯಾ ಚಾಕ್ರಾಕ್ ಸಮಾಧಾನಾನ್ ವಚುಂಕ್ ದಿ,

ಕಿತ್ಯಾಕ್ ತುಜಿ ಭಾಸಾವ್ಣಿ ತುವೆಂ ಪಾಳ್ಳಿಯ್.

ಮ್ಹಜ್ಯಾಚ್ ದೊಳ್ಯಾಂನಿ ತುಜಿ ಸೊಡ್ವಣ್ ಹಾಂವೆಂ ದೆಖ್ಲಿ,

ಸರ್ವ್ ಪರ್ಜಾಂ ಮುಖಾರ್ ತುವೆಂ ತಯಾರ್ ಕೆಲ್ಲಿ:

ದಿವೊ ಅನ್ಭಾವಾರ್ಥ್ಯಾಂಕ್ ಉಜ್ವಾಡ್ ದಿವ್ಪಿ

ಆನಿ ಮಹಿಮಾ ತುಜೆ ಪರ್ಜೆ ಇಸ್ರಾಯೆಲಾಚಿ.”

ಸಿಮಿಯಾಂವ್ನ್ ಬಾಳ್ಕಾ ವಿಶ್ಯಾಂತ್ ಸಾಂಗ್ಲಲ್ಯೊ ಸಂಗಿ ಆಯ್ಕುನ್, ತಾಚಿಂ ಆವಯ್‌ಬಾಪುಯ್ ವಿಜ್ವಿತ್ ಜಾಲಿಂ. ತವಳ್ ಸಿಮಿಯಾಂವ್ನ್ ತಾಂಕಾಂ ಆಶೀರ್ವಾದ್ ದಿಲೊ

ಆನಿ ತಾಚೆ ಆವಯ್ಕ್ ಮರಿಯೆಕ್ ತಾಣೆಂ ಮ್ಹಳೆಂ: “ಪಳೆ, ದೆವಾನ್ ಹ್ಯಾ ಬಾಳ್ಕಾಕ್ ಮನ್ಶಾಂನಿ ತಿರಸ್ಕಾರ್ ಕರ್ಚೊ ಏಕ್ ಗುರ್ತ್ ಕಸೊ ನೆಮ್ಲಾ. ಆನಿ ದೂಖ್ ಏಕ್ ಧಾರಿಚೆ ತಲ್ವಾರಿ ಬರಿ ತುಜೆಂಯೊ ಕಾಳಿಜ್ ಘಾಪ್ಪಿತಲೆಂ. ಹೊ ಬಾಳಕ್ ಇಸ್ರಾಯೆಲಾಂತ್ ಸಬಾರಾಂಕ್ ಪಡುಂಕ್ ಆನಿ ಸಬಾರಾಂಕ್ ಉರುಂಕ್ ಕಾರಣ್ ಜಾತಲೊ. ಹೇ ವರ್ವಿಂ ಸಬಾರಾಂಚ್ಯಾ ಅಂತಸ್ಕರ್ನಾಂತ್ಲಿಂ ಗುಟಾಚಿಂ ಚಿಂತ್ನಾಂ ಭಾಯ್ರ್ ಪಡ್ತಲಿಂ.”

ಥಂಯ್ ಆನ್ನಾ ನಾಂವಾಚಿ ಏಕ್ ಪ್ರವಾದಿಣ್‌ಯೊ ಆಸ್ಲಿ. ತಿ ಆಶೇರ್ ಕುಳಿಯೆಚಿ, ಧುವ್ ಘಾನ್ವೆಲಿಚಿ; ತಿ ಆತಾಂ ಚಡ್ ಉತಾರ್ ಪ್ರಾಯೆಚಿ ಜಾಲ್ಲಿ. ಲಗ್ನ್ ಜಾವ್ನ್ ಸಾತ್ ವರ್ಸಾಂ ಆಪ್ಲ್ಯಾ ದಾದ್ಲ್ಯಾ ಸಂಗಿಂ ಜಿಯೆಲ್ಯಾ ಉಪ್ರಾಂತ್ ತಿ ವಿಧವ್ ಜಾಲಿ. ಆತಾಂ ತಿಕಾ ಚೊಪ್ರಾಯ್ಕಿಂ ವರ್ಸಾಂ ಪ್ರಾಯ್.

ದೆವಾಳ್ ಸೊಡ್ನ್ ತಿ ಭಾಯ್ರ್ ವಚಾನಾತ್ಲಿ; ದೀಸ್‌ರಾತ್ ಉಪಾಸ್ ಆನಿ ಮಾಗ್ಣೆಂ ಕರಿತ್ ದೆವಾಚಿ ತಿ ಸೆವಾ ಕರ್ತಾಲಿ. ತಿಯೊ ತ್ಯಾಚ್ ವೆಳಾರ್ ಥಂಯ್ ಪಾವುನ್ ದೆವಾಕ್ ಅರ್ಗಾಂ ದಿಂವ್ಕ್ ಲಾಗಿ ಆನಿ ಚೆರುಜಲೆಮಾಚೆ ಸೊಡ್ವಣೆಚಿ ವಾಟ್ ಪಳೆವ್ನ್ ಆಸ್ಲಲ್ಯಾ ಸಮೆಸ್ತಾಂ ಲಾಗಿಂ ಬಾಳ್ಕಾ ವಿಶ್ಯಾಂತ್ ಉಲೊಂವ್ಕ್‌ಲಾಗಿ.

ಸರ್ವೆಸ್ಪರಾಚ್ಯಾ ಶಾಸ್ತ್ರಾ ಪ್ರಕಾರ್ ಕರುಂಕ್ ಆಸ್ಲೆಂ ತೆಂ ಸಕ್ಕಡ್ ತಾಂಣೆಂ ಕರ್ನ್ ಜಾತಚ್, ಗಾಲಿಲೆಯಾಂತ್ಲ್ಯಾ ಆಪ್ಲ್ಯಾ ನಜರೆತ್ ಶಹರಾಕ್ ತಿಂ ಪಾಟಿಂ ಆಯ್ಲಿಂ. ಭುರ್ಗೊ ವಾಡೊನ್ ಯೆತಾಂ ಘಟ್‌ಮುಟ್ ಜಾಯ್ತ್ ಆಯ್ಲೊ ಆನಿ ಜಾಣ್ವಾಯೆನ್ ಭರ್ಲೊ. ಆನಿ ದೆವಾಚಿ ಮಜತ್ ತಾಚೆರ್ ಆಸ್ಲಿ.

— ದೆವಾಚೆಂ ಉತರ್ ಹೆಂ.

ಮಟ್ಕೆಂ ವಾಚಪ್

✠ ಲೂಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಲೂಕ್ 2:22, 39-40

ಮೊಯ್ಜೆಚ್ಯಾ ನಿಯಮ್‌ಶಾಸ್ತ್ರಾ ಪ್ರಕಾರ್ ತಿಚ್ಯಾ ಅಶುದ್ಧ್‌ಪಣಾಚೆ ದೀಸ್ ಕಾಬಾರ್ ಜಾವ್ನ್, ತಿಣೆಂ ನಿತಳ್ ಜಾವ್ಚೊ ದೀಸ್ ಆಯ್ಲೊ. ದೆಕುನ್ ತಾಂಣೆಂ ಬಾಳ್ಕಾಕ್ ಚೆರುಜಲೆಮಾಕ್ ಹಾಡ್ಲೊ.

ಸರ್ವೆಸ್ಪರಾಚ್ಯಾ ಶಾಸ್ತ್ರಾ ಪ್ರಕಾರ್ ಕರುಂಕ್ ಆಸ್ಲೆಂ ತೆಂ ಸಕ್ಕಡ್ ತಾಂಣೆಂ ಕರ್ನ್ ಜಾತಚ್, ಗಾಲಿಲೆಯಾಂತ್ಲ್ಯಾ ಆಪ್ಲ್ಯಾ ನಜರೆತ್ ಶಹರಾಕ್ ತಿಂ ಪಾಟಿಂ ಆಯ್ಲಿಂ. ಭುರ್ಗೊ ವಾಡೊನ್ ಯೆತಾಂ ಘಟ್‌ಮುಟ್ ಜಾಯ್ತ್ ಆಯ್ಲೊ ಆನಿ ಜಾಣ್ವಾಯೆನ್ ಭರ್ಲೊ. ಆನಿ ದೆವಾಚಿ ಮಜತ್ ತಾಚೆರ್ ಆಸ್ಲಿ.

— ದೆವಾಚೆಂ ಉತರ್ ಹೆಂ.